

# हिमाचल प्रदेश चौदहवीं विधान सभा

(षष्ठम सत्र)

लिखित उत्तर हेतु प्रश्न

सोमवार, 9 सितम्बर, 2024/18, भाद्रपद, 1946 (शक्)

----

[मुख्य मंत्री - उप-मुख्य मंत्री - स्वास्थ्य एवं परिवार कल्याण मंत्री - कृषि मंत्री - उद्योग मंत्री - राजस्व मंत्री - शिक्षा मंत्री - ग्रामीण विकास एवं पंचायती राज मंत्री - लोक निर्माण मंत्री - नगर एवं ग्राम योजना मंत्री तथा आयुष मंत्री ] .

कुल प्रश्न - 23

----

स्थानांतरण

970 श्री त्रिलोक जम्वाल (बिलासपुर):

क्या ग्रामीण विकास एवं पंचायती राज मंत्री बतलाने की कृपा करेंगे कि गत दो वर्षों में दिनांक 31.07.2024 तक बिलासपुर विधान सभा निर्वाचन क्षेत्र के अन्तर्गत सरकार ने खण्ड विकास अधिकारियों का कब-कब स्थानांतरण किया; ब्यौरा स्थानांतरण की तिथि व स्थानवार दें?

----

निविदाएं

971 श्री त्रिलोक जम्वाल (बिलासपुर):

क्या लोक निर्माण मंत्री बतलाने की कृपा करेंगे कि:-

(क) गत तीन वर्षों में दिनांक 31.07.2024 तक बिलासपुर विधान सभा निर्वाचन क्षेत्र के अन्तर्गत लोक निर्माण विभाग द्वारा कितने कार्यों हेतु निविदाएं ऑनलाइन तथा ऑफलाइन आमंत्रित की गईं; ये निविदाएं किन ठेकेदारों को आबंटित की गईं; और

(ख) इनमें से कितने कार्य पूर्ण किए जा चुके हैं तथा कितने शेष हैं; इन कार्यों हेतु धनराशि की अद्यतन स्थिति क्या है तथा इन्हें पूर्ण करने की समय-सीमा क्या निर्धारित की गई है; तिथिवार ब्यौरा दें?

----

## आपदा से नुकसान

972 श्री त्रिलोक जम्वाल (बिलासपुर):

क्या **राजस्व मंत्री** बतलाने की कृपा करेंगे कि:-

(क) गत वर्ष आपदा से बिलासपुर विधान सभा निर्वाचन क्षेत्र में कितने रिहायशी पक्के व कच्चे मकान, रसोईघर, गौशालाएं तथा शौचालय गिरे तथा कितनों को नुकसान पहुंचा;

(ख) सरकार द्वारा निर्धारित मापदंडों के अनुसार इनमें से कितने प्रभावित लोगों को कितनी राहत राशि प्रदान की गई तथा बेघर होने वाले लोगों को पुनर्वास के लिए कितनी भूमि मुहैया करवाई गई; और

(ग) यह सत्य है कि इसके तहत कई पात्र व्यक्तियों को जिन्हें आपदा में अधिक नुकसान नहीं हुआ है, उन्हें भी राहत के नाम पर धनराशि दी जा रही है तथा कई पात्र आपदा पीड़ितों को नाममात्र मुआवज़ा दिया गया है; यदि हां, तो सरकार के ध्यान में ऐसे कितने मामले हैं; ब्यौरा दें?

----

### सौंदर्यीकरण

973 श्री केवल सिंह पठानिया (शाहपुर):

क्या **मुख्य मंत्री** बतलाने की कृपा करेंगे कि जिला कांगड़ा में डल व करेरी झील, त्रियुंड ट्रैक तथा खबरू झरने के सौंदर्यीकरण हेतु सरकार द्वारा क्या डी0पी0आर0 तैयार की जा चुकी है; यदि हां, तो ब्यौरा दें?

----

### मन्दिरों में दान

974 श्री केवल सिंह पठानिया (शाहपुर):

क्या **उप-मुख्य मंत्री** बतलाने की कृपा करेंगे कि लोगों द्वारा मन्दिरों में चढ़ाए गए चढ़ावे का उपयोग कहां-कहां किया जा रहा है; क्या सरकार इससे गौ-सदन बनाने का विचार रखती है; ब्यौरा दें?

----

### शराब की बिक्री

975 श्री केवल सिंह पठानिया (शाहपुर):

क्या **मुख्य मंत्री** बतलाने की कृपा करेंगे कि प्रदेश सरकार द्वारा शराब की बिक्री पर प्रति बोतल कितनी धनराशि गौ-सदन के निर्माण हेतु निर्धारित की गई है; इस धनराशि से

कितने गौ-सदन किन-किन स्थानों पर बनाए गए हैं; नाम सहित ब्यौरा दें?

----

### पार्किंग

976 श्री सुरेन्द्र शौरी (बंजार):

क्या लोक निर्माण मंत्री बतलाने की कृपा करेंगे कि बंजार में नगर पंचायत के दौरा रौनाला में निर्माणाधीन पार्किंग का निर्माण कब तक पूर्ण कर लिया जाएगा?

----

### भवन निर्माण

977 श्री सुरेन्द्र शौरी (बंजार):

क्या शिक्षा मंत्री बतलाने की कृपा करेंगे कि:-

(क) बंजार विधान सभा निर्वाचन क्षेत्र के अन्तर्गत कितने प्राथमिक, माध्यमिक, उच्च व वरिष्ठ माध्यमिक पाठशालाओं के भवनों के निर्माण, मरम्मत व अतिरिक्त अवसरंचना हेतु प्रस्ताव विभाग को प्राप्त हुए; पाठशालावार ब्यौरा दें; और

(ख) गत दो वर्षों में दिनांक 31.07.2024 तक सरकार द्वारा इन शिक्षण संस्थानों में भवनों के निर्माण हेतु कितनी धनराशि जारी की गई; पाठशालावार व कार्यवार ब्यौरा दें; सरकार लंबित कार्यों को कब तक पूर्ण करने का विचार रखती है; ब्यौरा दें?

----

### अनुसूचित जाति उप-योजना

978 श्री सुरेन्द्र शौरी (बंजार):

क्या स्वास्थ्य एवं परिवार कल्याण मंत्री बतलाने की कृपा करेंगे कि:-

(क) लोक निर्माण मंडल बंजार में अनुसूचित जाति उप-योजना के अन्तर्गत किन-किन सड़कों का निर्माण कार्य चल रहा है; गत दो वर्षों में दिनांक 31.07.2024 तक कितनी धनराशि किन सड़कों पर किन मदों के तहत व्यय की गई; ब्यौरा दें;

(ख) इस उप-योजना के अन्तर्गत इस अवधि में किन ठेकेदारों को किन सड़कों में क्या कार्य आबंटित किए गए; स्वीकृत व व्यय की गई धनराशि का ब्यौरा दें; और

(ग) इस अवधि में किन-किन सड़कों के निर्माण की प्रशासनिक अनुमति प्राप्त हो चुकी है; ब्यौरा दें?

----

## पदपूर्ति

979 श्री मलेन्द्र राजन (इन्दौरा):

क्या मुख्य मंत्री बतलाने की कृपा करेंगे कि इन्दौरा विधान सभा निर्वाचन क्षेत्र के अन्तर्गत विद्युत मण्डल इन्दौरा व विद्युत उप-मण्डल रे में विभिन्न श्रेणियों के कितने पद स्वीकृत व कितने रिक्त हैं; इनको कब तक भर दिया जाएगा?

----

### विकलांग व्यस्क

980 श्री मलेन्द्र राजन (इन्दौरा):

क्या स्वास्थ्य एवं परिवार कल्याण मंत्री बतलाने की कृपा करेंगे कि प्रदेश में कितने विकलांग बच्चे या व्यस्क ऐसे हैं जिनकी विकलांगता 40% या इससे अधिक है; क्या इन सभी विकलांगों को उनकी जरूरत के हिसाब से कृत्रिम अंग, उपकरण अथवा मशीनें सरकार या किसी एजेंसी द्वारा उपलब्ध करवाई गई हैं; यदि नहीं, तो कब तक उपलब्ध करवा दी जाएंगी?

----

### अवैध कटान

981 श्री मलेन्द्र राजन (इन्दौरा):

क्या मुख्य मंत्री बतलाने की कृपा करेंगे कि गत दो वर्षों में दिनांक 31.07.2024 तक इन्दौरा विधान सभा निर्वाचन क्षेत्र के अन्तर्गत सरकार को अवैध कटान की कितनी शिकायतें प्राप्त हुईं तथा इन पर क्या कार्रवाई अमल में लाई गई; ब्यौरा दें?

----

### कला अध्यापक

982 श्री लोकेन्द्र कुमार (आनी):

क्या शिक्षा मंत्री बतलाने की कृपा करेंगे कि:-

(क) सरकार कला अध्यापक के लम्बित परीक्षा परिणाम को कब तक घोषित करने का विचार रखती है; इन पदों हेतु सरकार द्वारा अधिसूचना कब जारी की गई थी तथा परीक्षा कब आयोजित की गई थी; और

(ख) प्रदेश में टी0जी0टी, एल0टी0, डी0पी0ई0, पी0ई0टी0 व कला अध्यापक काडर के शिक्षकों के कितने पद स्वीकृत व कितने रिक्त हैं; इनको कब तक भर दिया जाएगा?

----

## पिंजौर-नालागढ़ नेशनल हाइवे

983 श्री हरदीप सिंह बावा (नालागढ़):

क्या लोक निर्माण मंत्री बतलाने की कृपा करेंगे कि:-

(क) पिंजौर-नालागढ़ नेशनल हाइवे का कार्य कब तक पूर्ण कर लिया जाएगा; इस कार्य हेतु क्या औपचारिकताएं पूर्ण की जा चुकी हैं व कितनी धनराशि इस हाइवे को पूर्ण करने हेतु प्रदान की गई है; और

(ख) इसका कार्य धीमी गति से करने वाले ठेकेदार के विरुद्ध कार्रवाई की जा रही है?

----

## बी0बी0एन0 औद्योगिक क्षेत्र

984 श्री हरदीप सिंह बावा (नालागढ़):

क्या राजस्व मंत्री बतलाने की कृपा करेंगे कि:-

(क) गत तीन वर्षों में दिनांक 31.07.2024 तक बी0बी0एन0 औद्योगिक क्षेत्र में क्या सरकारी भूमि, चरांदे या शामलात भूमि उद्योगों को दी गई है; यह किन-किन गांवों में प्रदान की गई, क्या यह अलॉटवेल पूल की जमीनें थीं या नॉन अलॉटवेल पूल की;

(ख) क्या भूमि लीज़ पर दी गई है या धारा-118 की स्वीकृति प्रदान कर पक्के तौर पर आबंटित की गई है; सरकार ने यह भूमि किस दर पर प्रदान की; जिन क्षेत्रों में यह भूमि दी गई है वहां जमीनों के बाजार भाव क्या थे; क्या इससे राजस्व विभाग को कोई आय हुई है; और

(ग) जिन उद्योगों को भूमि प्रदान की गई है क्या वे प्रदूषण रहित/मुक्त होंगे, स्थानीय गांव जिनकी चरांदे या शामलात भूमि उद्योगों को दे दी गई है क्या उन गांवों हेतु सी0एस0आर0 योजनाओं या उनको रोजगार मुहैया कराने का उद्योगों से कोई समझौता ज्ञापन किया गया है; ब्यौरा दें?

----

## हाइड्रो पावर प्रोजेक्ट

985 श्री सुख राम चौधरी (पांवटा साहिब):

क्या मुख्य मंत्री बतलाने की कृपा करेंगे कि यह सत्य है कि प्रदेश सरकार ने हाइड्रो पावर प्रोजेक्ट लगवाने हेतु नीति में संशोधन किया है; यदि हां, तो संशोधित ऊर्जा नीति के बाद कितने नए प्रोजेक्टों के लिए निजी एजेंसियों व विद्युत बोर्ड द्वारा एम0ओ0यू0 हस्ताक्षरित हुए हैं; ब्यौरा दें?

----

## मर्ज विद्यालय

986 कुमारी अनुराधा राणा (लाहौल और स्पिति):

क्या शिक्षा मंत्री बतलाने की कृपा करेंगे कि सरकार द्वारा अन्य जिलों की भांति जनजातीय जिला लाहौल एवं स्पिति में भी कम संख्या वाले विद्यालयों को मर्ज किया गया है; यदि हां, तो क्या सरकार इस जिले की विकट परिस्थितियों के दृष्टिगत इस फैसले पर पुनर्विचार करेगी; ब्यौरा दें?

----

## निवारक उपकरण

987 कुमारी अनुराधा राणा (लाहौल और स्पिति):

क्या मुख्य मंत्री बतलाने की कृपा करेंगे कि:-

(क) यह सत्य है कि लाहौल एवं स्पिति विधान सभा निर्वाचन क्षेत्र के अन्तर्गत लाहुल में भालू/भूरा भालू किसानों की नकदी फसलों को नुकसान पहुंचा रहे हैं; सरकार इनको हुए नुकसान का मुआवजा देने का विचार रखती है;

(ख) यह भी सत्य है कि इन नकदी फसलों को नुकसान से बचाने हेतु वन विभाग द्वारा जागरूकता कार्यक्रम तथा साउन्ड, लाइट डेटेरेंट (एनीडर्स, फॉक्स लाइट्स) जैसे निवारक उपकरण उपलब्ध करवाए गए हैं; और

(ग) यदि हां, तो क्या सरकार इन उपकरणों पर अनुदान देने का विचार रखती है?

----

## गैर कृषक ऋण

988 श्री विनोद सुल्तानपुरी (कसौली):

क्या उप-मुख्य मंत्री बतलाने की कृपा करेंगे कि:-

(क) यह सत्य है कि द अर्बन गैर-कृषक ऋण एवं सहकारी सभा सुबाथू को अगस्त, 2023 में सभा निवेशकों की शिकायत प्राप्त हुई थी तथा विभागीय जांच में अनियमितता पाई गई है; यदि हां, तो जांच की प्रति सभा पटल पर रखें; और

(ख) विभागीय ऑडिट, 2024 की रिपोर्ट की प्रति सभा पटल पर रखें; क्या ऑडिट रिपोर्ट में भी अनियमितता पाई गई है तथा क्या इस हेतु सरकार सी0बी0आई0 से जांच करवाने की मंशा रखती हैं; यदि हां, तो कब तक; यदि नहीं, तो कारण?

----

## हिमाचल प्रदेश कौशल विकास निगम

989 श्री विनोद सुल्तानपुरी (कसौली):

क्या नगर एवं ग्राम योजना मंत्री बतलाने की कृपा करेंगे कि:-

(क) दिनांक 01 जनवरी, 2024 से 31 जुलाई, 2024 तक हिमाचल प्रदेश कौशल विकास निगम के कितने अधिकारी व कर्मचारी प्रदेश से बाहर दौरे पर गए तथा इन पर कितना व्यय किया गया;

(ख) इस दौरान बाहरी राज्यों से कितने प्रोजेक्ट कौशल विकास निगम को मिले; और

(ग) इस अवधि में कितने आउटसोर्स कर्मचारी निगम से निकाले गए, क्या उन्हें निकालने से पूर्व मामले को सरकार के ध्यान में लाया गया; ब्यौरा दें?

----

### राहत राशि

990 श्रीमती रीना कश्यप (पच्छाद):

क्या राजस्व मंत्री बतलाने की कृपा करेंगे कि पच्छाद विधान सभा निर्वाचन क्षेत्र के अन्तर्गत गत वर्ष प्राकृतिक आपदा के कारण हुए नुकसान की भरपाई हेतु कितनी राहत राशि स्वीकृत की गई थी तथा कितनी व्यय की जा चुकी है; ब्यौरा दें?

----

### धनराशि का आबंटन

991 श्री दीप राज (करसोग):

क्या लोक निर्माण मंत्री बतलाने की कृपा करेंगे कि:-

(क) गत डेढ़ वर्ष से दिनांक 31.07.2024 तक करसोग विधान सभा निर्वाचन क्षेत्र के अन्तर्गत सड़कों हेतु केंद्र एवं राज्य सरकार की योजनाओं के तहत कितनी धनराशि प्राप्त हुई; क्या इस धनराशि से करसोग की प्रमुख सड़कों का कार्य किया जाएगा; ब्यौरा दें; और

(ख) सरकार इस निर्वाचन क्षेत्र के अन्तर्गत सड़कों के ब्लैक स्पॉट तथा डंगों के निर्माण हेतु क्या पग उठा रही है; ब्यौरा दें?

----

### 5G नेटवर्क

992 श्री प्रकाश राणा (जोगिन्द्रनगर):

क्या लोक निर्माण मंत्री बतलाने की कृपा करेंगे कि:-

(क) यह सत्य है कि जोगिन्द्रनगर में 5G की तार बिछाने हेतु सड़कों के साथ लगी नालियों को उखाड़ा गया; यदि हां, तो इस कार्य हेतु 5G कंपनियों द्वारा लोक निर्माण विभाग को

कितनी धनराशि जारी की गई; और

(ख) विभाग द्वारा जहां पर नालियां उखाड़ कर 5G की तार बिछाई गई है वहां पर पक्की नालियां बनाई गई हैं या नहीं तथा लोक निर्माण विभाग जोगिन्द्रनगर ने 5G कंपनियों द्वारा दी गई धनराशि को कहां पर व्यय किया; ब्यौरा दें?

----

शिमला: 171004

यशपाल शर्मा,  
सचिव।